

IL-MALTI
fl-istess waqt ta' niket: hena u farag għall-qagħda li tiha ninsabu
aħna l-kittieba tal-lum, u niket għall-imrar li xorbu dawk ta' qab-
ilna. Qatt kienu jobsru l-kittieba bil-Malti ta' mitt sena ilu, li dawk
ta' warajhom kellhom ikunu milqugħin bil-gieħ kollu fil-Palazz
tal-Kap ta' l-Istat ta' Malta!

IL-PROGRESS

Darba kienet xewka u issa saret warda,
Darba sejhulu vizzju, issa saret marda.

Darba bil-misthija għednielu adulterju,
Issa b'daħka f'wiċċna nehhejna kull misterju.

Darba, skond San Pawl, i-anqas ma kien jissemma,
U issa fuq sidirna kburin ingibu stemma.

O tempora, o mores! darba għajjat Ċicerun,
Jekk issa tgħajjat bħalu jgħidu li int miġnun.

Titla' x-xemx u tinzel, jitbiddlu ż-żminijiet
U ż-żmien ikaxkar miegħu il-bidla tad-drawwiet

Novembru 1971

J.P. VASSALLO

HAJTEK ŻAGĦŻUGH

Zagħżugh la taħlix hajtek!
Sabiha wisq biex taht saqajk tarmiha!
Biss mingħajr uġiħ tal-hlas xejn ma jitwieled
u l-irgūlija tiegħek, wild żgħożitek —
la hi wild ommok li batiet biex ratek
lanqas ma waqgħet mis-smewwiet waħidha:
Zagħżugh la taħlix hajtek,
sabiha wisq biex taht saqajk tarmiha.

Kull ma tixtieq, jekk tagħraf taħdem, jasal —
kull holma, l-iżjed fina, tgħixha kollha,
ma jasalx biss min jogħgħbu l-għażż u s-šana
mill-mixjiet sbieħ tax-xemx f'lok m'n id felhana —
Zagħżugh la taħlix hajtek:
Sabiha wisq biex taht saqajk tarmiha!

Wallace Ph. Gulia

FTIETAQ ĊKEJKNIN

TA' GER. AZZOPARDI

Rajt Ma Rajtx.

Għal żmien twil kont noqgħod f'tarf ir-raħal u mhix l-ewwel
darba li hriġt mid-dar u mort dawra qalb ir-raba' u din tennejtha bin-
nhar u bil-lejl.

Darba, kien ġa dalam, bil-lajma nilmah tnejn min-nies f'rok-
na. Kont qrobt sewwa x'hin indunaw bija u malli qbiżthom nisma'
"Madonna, dak G., rana!" u jien bqajt miexi u meta t-triq ilwiet u
ma bqajtx nidher minn fejn kienu huma, jien għaġgilt u dort mill-
iqsar moghdija għad-dar. Xgħelt il-lampa, ftaħt nofs tieqa biex id-
dawl jidher u ftit wara, mid-dlam li kont fih, nilmah mara niezla u
kif ħarset lejn it-tieqa għaraft sewwa min kienet.

Biex naslu l-knisja aħna ridna ngħaddu minn quddiem din il-
mara u l-għada, meta ħuti marru l-knisja bħas-soltu wara l-"Ave",
din il-mara giet għandna taparsi tistaqsi għal oħti.

Meta rat li jien kont waħdi qaltli "ħares, il-bierah inti għaddej
minn fejn tal-... u rajtni ma' raġel, qis li ma titkellimx għax niġi fil-
għali". Jien ħadt li kont għaddej minn hemm u "iva, inti kont, għa-
rafterek tajjeb jien" tenniet il-mara. Jien għidtilha li issa naf li hi kie-
net hemm f'dak il-hin. Hija riditni ngħidilha li kont jien li rajtha biex
isserrah rasha li mhix sa tinkixef (u min-naħa tiegħi jien qatt ma
għidt min kienu dawk it-tnejn) iżda li għidt "Iva" u għada pitghada
jisimghu tal-familja, aktarx li kont neħel li tkellimt jien! U jien u dil-
familja bqajna ħbieb u nsellmu lil xulxin fejn niltaqgħu.

Ftit żmien ilu — u d-dinja ċkienet ferm — jien u dil-mara, illum
nanna ta' xi erbgħa, niltaqgħu f'belt barranija u ssemmiet din il-fet-
tuqa u fissirtilha l-għaliex ma għidtilhiex dik l-"iva" li tant xtaqet.
Hija qaltli li waqt li mgibti baqbaqitha shiħ kienet il-kawza li qab-
det triq aħjar.

U għidt waħdi "għall-anqas mixja għal kwiet swiet nitfa ġid".

* * *

Dik Tgeżwira!

Min iħobb il-kelb iħobb lil sidu, ighid il-qawl, u jien li nħobb 'l
uliedi, inħobb lil ħbiebhom għax iħobbuli 'l uliedi! L-aħwa Bandala
ħbieb barranin ta' binti, għandhom dar ċkejna f'it 'il bogħod minna
u qabbduni neħdilhom ħsiebha u baġtuli ċ-ċwieviet.